



**ព្រះរាជាណាចក្រកម្ពុជា**

**រាជរដ្ឋាភិបាលកម្ពុជា**

**ជាតិ សាសនា ព្រះមហាក្សត្រ**

លេខ: ១៤៨ អ.ណត. ប.ក



**អនុក្រឹត្យ**

**ស្តីពី**

**ការបង្កើត និងការគ្រប់គ្រង**

**តំបន់សេដ្ឋកិច្ចពិសេស**

\*\*\*\*\*

**រាជរដ្ឋាភិបាល**

- បានឃើញ រដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៧០៤/១២៤ ចុះថ្ងៃទី១៥ ខែ កក្កដា ឆ្នាំ ២០០៤ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និង ការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ ០៣/នស/៩៤ ចុះថ្ងៃទី ០៥ ខែ សីហា ឆ្នាំ ១៩៩៤ ដែលប្រកាសឱ្យប្រើច្បាប់ស្តីពីវិនិយោគ នៃព្រះរាជាណាចក្រកម្ពុជា និងព្រះរាជក្រមលេខ នស/រកម/០៣០៣/០០៩ ចុះថ្ងៃទី ២៤ ខែ មីនា ឆ្នាំ ២០០៣ ដែលប្រកាសឱ្យប្រើច្បាប់ស្តីពីវិនិយោគនៃច្បាប់ស្តីពីវិនិយោគនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០២៩៧/០៣ ចុះថ្ងៃទី ២៤ ខែ កុម្ភៈ ឆ្នាំ ១៩៩៧ ដែលប្រកាសឱ្យប្រើ ច្បាប់ស្តីពីសារពើពន្ធ និង ព្រះរាជក្រមលេខ នស/រកម/០៣០៣/០១០ ចុះថ្ងៃទី ៣១ ខែ មីនា ឆ្នាំ ២០០៣ ដែលប្រកាសឱ្យប្រើច្បាប់ស្តីពីវិនិយោគនៃច្បាប់ស្តីពីសារពើពន្ធ
- បានឃើញក្រឹត្យ ក្រុមប្រឹក្សារដ្ឋ នៃរដ្ឋកម្ពុជា លេខ ៥៧ ក្រ. ចុះថ្ងៃទី ២៦ ខែ កក្កដា ឆ្នាំ ១៩៨៩ ស្តីពីពន្ធលើទំនិញនាំចេញ និងនាំចូល



- បានឃើញអនុក្រឹត្យលេខ ១១១ អនក្រ.បក ចុះថ្ងៃទី ២៧ ខែ កញ្ញា ឆ្នាំ ២០០៥ ស្តីពីការអនុវត្តច្បាប់ស្តីពីវិនិយោគកម្មនៃច្បាប់ស្តីពីវិនិយោគនៃព្រះរាជាណាចក្រកម្ពុជា
- បានឃើញអនុក្រឹត្យលេខ ១៤៧ អនក្រ.បក ចុះថ្ងៃទី ២៩ ខែ ធ្នូ ឆ្នាំ ២០០៥ ស្តីពីការរៀបចំ និងការប្រព្រឹត្តទៅនៃក្រុមប្រឹក្សាអភិវឌ្ឍន៍កម្ពុជា
- បានឃើញសំណើរបស់ក្រុមប្រឹក្សាអភិវឌ្ឍន៍កម្ពុជា
- តាមការចាំបាច់របស់រាជរដ្ឋាភិបាល

**សម្រេច**

**ជំពូកទី ១**

**បទប្បញ្ញត្តិទូទៅ**

**មាត្រា ១: គោលដៅ និង ការអនុវត្តនៃអនុក្រឹត្យ**


**១.១ គោលដៅ**

អនុក្រឹត្យនេះ មានគោលដៅ បង្កើត និងគ្រប់គ្រងតំបន់សេដ្ឋកិច្ចពិសេសនិងបង្កើននូវបរិយាកាសវិនិយោគ ដែលអំណោយផលដល់ការធ្វើឱ្យកាន់តែប្រសើរនូវផលិតភាពក្នុងការផលិតទំនិញការប្រព្រឹត្តទៅ កំណើនសេដ្ឋកិច្ចជាតិ ជម្រុញការនាំចេញ ដោះស្រាយការងារជូនប្រជាជនដើម្បីកាត់បន្ថយភាពក្រីក្រ ព្រមជាមួយគ្នានេះ កំណត់អំពី នីតិវិធី និងបទប្បញ្ញត្តិទាំងឡាយទាក់ទងដល់ការបង្កើត ការគ្រប់គ្រង សម្របសម្រួលរាល់សកម្មភាពវិនិយោគ និងជម្រុញលើកទឹកចិត្តដល់ការវិនិយោគរបស់អ្នកអភិវឌ្ឍន៍តំបន់ អ្នកវិនិយោគក្នុងតំបន់សេដ្ឋកិច្ចពិសេសនៅក្នុងព្រះរាជាណាចក្រកម្ពុជា។

ផ្អែកលើគោលដៅខាងលើនេះ រាជរដ្ឋាភិបាលនឹងលើកស្ទួយតំបន់សេដ្ឋកិច្ចពិសេស ដើម្បីអនុវត្តនូវគោលការណ៍និងលក្ខខណ្ឌ ដែលធានាបាននូវតម្លាភាពនិងប្រតិបត្តិការរហ័ស គណនេយ្យភាពចំពោះអ្នកវិនិយោគ ការទទួលបាននូវតម្រូវការអំពីព័ត៌មាន និងភាពស៊ីចម្លាក់គ្នាទៅជាមួយនិងកម្មវិធីនយោបាយរបស់រាជរដ្ឋាភិបាលដែលបានដាក់ចុះកន្លងមក។

**១.២ ការអនុវត្ត**

អនុក្រឹត្យនេះ ត្រូវដាក់ឱ្យអនុវត្តចំពោះរាល់សកម្មភាពរបស់ ក្រសួង ស្ថាប័នមានសមត្ថកិច្ចរបស់រាជរដ្ឋាភិបាល ដែលមានភារកិច្ចពាក់ព័ន្ធ អ្នកអភិវឌ្ឍន៍តំបន់ និងអ្នកវិនិយោគក្នុងតំបន់សេដ្ឋកិច្ច



ពិសេសទាំងអស់ ដែលបានទទួលការអនុញ្ញាតឱ្យចុះបញ្ជីវិនិយោគ និងទទួលបាននូវការលើកទឹក  
ចិត្តនានា និងការធានាលើការវិនិយោគ ពីគណៈកម្មាធិការតំបន់សេដ្ឋកិច្ចពិសេសកម្ពុជា និងពី  
រដ្ឋបាលតំបន់សេដ្ឋកិច្ចពិសេស។

**មាត្រា ២: និយមន័យ**

ក្នុងន័យនៃអនុក្រឹត្យនេះ វាក្យសព្ទបច្ចេកទេសដូចខាងក្រោម ៖

ក្រុមប្រឹក្សា សំដៅដល់ក្រុមប្រឹក្សាអភិវឌ្ឍន៍កម្ពុជា ដែលបង្កើតឡើងតាមមាត្រា ៣នៃច្បាប់ស្តីពី  
វិនិយោគនៃព្រះរាជាណាចក្រកម្ពុជា។

គណៈកម្មាធិការតំបន់សេដ្ឋកិច្ចពិសេសកម្ពុជា សំដៅដល់គណៈកម្មាធិការតំបន់សេដ្ឋកិច្ចពិសេស  
កម្ពុជាចំណុះឱ្យក្រុមប្រឹក្សាអភិវឌ្ឍន៍កម្ពុជាដែលបានបង្កើតឡើងតាមអនុក្រឹត្យ និងដែល  
មានភារកិច្ចលើការសម្រេចឱ្យបង្កើត និងធ្វើការដឹកនាំគ្រប់គ្រងតំបន់សេដ្ឋកិច្ចពិសេស  
នៅទូទាំងព្រះរាជាណាចក្រកម្ពុជា។

គម្រោងវិនិយោគមានលក្ខណៈសម្បត្តិគ្រប់គ្រាន់ សំដៅដល់គម្រោងវិនិយោគដែលទទួលបានវិញ្ញា  
បនប័ត្រចុះបញ្ជីជាស្ថាពរ ។

តំបន់សេដ្ឋកិច្ចពិសេស សំដៅដល់មជ្ឈមណ្ឌលពិសេសសម្រាប់អភិវឌ្ឍន៍វិស័យសេដ្ឋកិច្ច ដែល  
ប្រមូលផ្តុំនូវសកម្មភាពឧស្សាហកម្ម និងសកម្មភាពពាក់ព័ន្ធដទៃទៀត ហើយអាចមាន  
តំបន់ឧស្សាហកម្មទូទៅ ឬ និងតំបន់ផលិតកែច្នៃនាំចេញ ។ តំបន់សេដ្ឋកិច្ចពិសេស  
នីមួយៗ ត្រូវមានមណ្ឌលផលិតកម្ម និងអាចមានមណ្ឌលពាណិជ្ជកម្មសេរី មណ្ឌល  
សេវាកម្ម មណ្ឌលលំនៅដ្ឋាន និងមណ្ឌលទេសចរណ៍ ។

តំបន់ឧស្សាហកម្មទូទៅ សំដៅដល់តំបន់មួយដែលបង្កើតឡើង សម្រាប់សកម្មភាពឧស្សាហកម្ម  
និងសកម្មភាពដទៃទៀត ដែលពាក់ព័ន្ធនឹងការផលិតទំនិញ ការកែច្នៃទំនិញ  
សម្រាប់បម្រើសេចក្តីត្រូវការនៃទីផ្សារក្នុងស្រុក ឬនិងសម្រាប់នាំចេញ ។

តំបន់ផលិតកែច្នៃនាំចេញ សំដៅដល់តំបន់នៃសកម្មភាពឧស្សាហកម្ម និង សកម្មភាពដទៃទៀត  
ដែលពាក់ព័ន្ធនឹងការផលិត ការកែច្នៃទំនិញសម្រាប់បម្រើតែការនាំចេញប៉ុណ្ណោះ។

ធាតុចូលផលិតកម្ម សំដៅដល់ ទំនិញ រួមបញ្ចូលទាំងវត្ថុធាតុដើម ផលិតផលពាក់កណ្តាល  
សម្រេច និងសម្ភារៈបន្ទាប់បន្សំបម្រើផលិតកម្ម ដែលត្រូវបានបម្លែងឬត្រូវបានប្រើប្រាស់

យ៉ាង ពេញលេញនៅក្នុងកិច្ចដំណើរការផលិតកម្មរបស់គម្រោងវិនិយោគមានលក្ខណៈ  
 សម្បត្តិគ្រប់គ្រាន់ មិនឱ្យហួសពីរយៈពេល ២(ពីរ)ឆ្នាំ បន្ទាប់ពីបាននាំចូល ។  
 និយមន័យនេះ មិនគិតបញ្ចូលផងទេ នូវសម្ភារៈ និងគ្រឿងសង្ហារឹមសម្រាប់ប្រើប្រាស់  
 ក្នុងការិយាល័យ ផលិតផលគេលសិលា យានយន្ត និងគ្រឿងបន្លាស់យានយន្ត ។  
 ធាតុចេញផលិតកម្ម សំដៅដល់ទំនិញ ដែលបានផលិតចេញពីធាតុចូលផលិតកម្ម និងដែលត្រូវ  
 បានបំប្លែង ។

មណ្ឌលផលិតកម្ម សំដៅដល់ មណ្ឌលប្រមូលផ្តុំរោងចក្រដែលស្ថិតនៅក្នុងតំបន់ឧស្សាហកម្ម ។  
 មណ្ឌលពាណិជ្ជកម្មសេរី សំដៅដល់ មណ្ឌលសម្រាប់សកម្មភាពផ្គត់ផ្គង់សេវាកម្ម ស្តុក ដាក់តាំង  
 វេចខ្ចប់ សម្អាត ឬបង្កើតការ នូវធាតុចេញផលិតកម្ម ផលិតផល សម្ភារៈបរិក្ខារ ឬ  
 សម្ភារៈដទៃទៀត ដែលការនាំចេញពី ឬនាំចូលមកក្នុងតំបន់ត្រូវបានលើកលែងពន្ធ  
 លើកលែងតែការនាំចេញទៅទីកន្លែងផ្សេងទៀតនៃទឹកដីព្រះរាជាណាចក្រកម្ពុជា ដែល  
 ការនាំចូល និងនាំចេញនោះ ត្រូវទទួលរងនូវកាតព្វកិច្ចពន្ធគយ និងអាករ ទៅតាម  
 ច្បាប់ធរមាន ។

មណ្ឌលសេវាកម្ម សំដៅដល់ មណ្ឌលសម្រាប់គាំទ្រសកម្មភាពឧស្សាហកម្ម និងពាណិជ្ជកម្មដូចជា  
 ការិយាល័យចាត់ចែង និងប្រតិបត្តិការរបស់តំបន់ឧស្សាហកម្ម ធនាគារ ប្រៃសណីយ៍  
 អាគារលក់ទំនិញប្រចាំថ្ងៃ និងសេវាកម្មមធ្យោបាយដឹកជញ្ជូននានាផ្សេងៗទៀត។

មណ្ឌលលំនៅដ្ឋាន សំដៅដល់ មណ្ឌលសម្រាប់ការស្នាក់អាស្រ័យរបស់ កម្មករ និយោជិត និង  
 និយោជក នៅក្នុងតំបន់សេដ្ឋកិច្ចពិសេស។

រដ្ឋបាលតំបន់សេដ្ឋកិច្ចពិសេស សំដៅដល់ អង្គការគ្រប់គ្រងរដ្ឋបាលរបស់រដ្ឋ ដែលជាយន្តការ  
 ច្រកចេញចូលតែមួយនៅនឹងកន្លែងនៃតំបន់សេដ្ឋកិច្ចពិសេស និងមានភារកិច្ចចេញនូវ  
 លិខិតអនុញ្ញាត ការយល់ព្រម អាជ្ញាប័ណ្ណ និងបញ្ជីការ រួមទាំងការអនុម័តលើ  
 ការលើកទឹកចិត្តនានាជំនួសមុខឱ្យសាមីក្រសួង ស្ថាប័នជំនាញ តាមការទទួលសិទ្ធិ  
 អំណាចពេញលេញរបស់ក្រសួង និងស្ថាប័នសាមីសម្រាប់ផ្តល់ជូនដល់អ្នកវិនិយោគក្នុង  
 តំបន់ជាមួយគ្នាដោះស្រាយនូវរាល់សំណូមពរនានាពាក់ព័ន្ធនឹងសមត្ថកិច្ចគ្រប់គ្រងរបស់  
 រដ្ឋក្នុងដំណើរការវិនិយោគនៅក្នុងតំបន់។





ភូមិសាស្ត្រច្បាស់លាស់។

- (ខ) មានរបងព័ទ្ធជុំវិញតំបន់(សម្រាប់តំបន់ផលិតកែច្នៃនាំចេញ និងសម្រាប់មណ្ឌលពាណិជ្ជកម្មសេរី និងតាមគ្រប់ទីតាំងផ្ទាល់របស់អ្នកវិនិយោគ ក្នុងតំបន់នីមួយៗ)។
- (គ) មានអាគារការិយាល័យចាត់ចែងការងារ ការិយាល័យរដ្ឋបាលតំបន់ មានប្រព័ន្ធផ្លូវគមនាគមន៍ទូលាយ តូច ធំ ប្រព័ន្ធទឹកស្អាត ប្រព័ន្ធអគ្គិសនី បណ្តាញប្រៃសណីយ៍ និងទូរគមនាគមន៍ និងប្រព័ន្ធការពារសុវត្ថិភាពទប់ទល់នឹងអគ្គិភ័យជាយថាហេតុ។ផ្នែកទៅតាមលទ្ធភាពនិងស្ថានភាពជាក់ស្តែង តំបន់អាចមានដីបម្រុងទុក សម្រាប់មណ្ឌលលំនៅដ្ឋានរបស់កម្មករ និយោជិត និងនិយោជក មានសួនលំហែកាយ មានគិលានដ្ឋានសាលាបណ្តុះបណ្តាលមុខជំនាញ ស្ថានីយប្រេងឥន្ធនៈ ភោជនីយដ្ឋាន ចំណាតយានយន្ត អាគារលក់ទំនិញ ឬផ្សារ។ល។
- (ឃ) មានប្រព័ន្ធបង្ហូរទឹកស្អុយ ប្រព័ន្ធប្រព្រឹត្តិកម្មសម្អាតសំណល់រាវ មានទីតាំងទុកដាក់ និងគ្រប់គ្រងសំណល់រឹងត្រឹមត្រូវ មានបរិធានការពារបរិស្ថាន និងបណ្តាហេដ្ឋារចនាសម្ព័ន្ធពាក់ព័ន្ធដទៃទៀត តាមស្ថានភាពជាក់ស្តែងនូវតម្រូវការ។
- (ង) លក្ខណៈបច្ចេកទេស បទប្បញ្ញត្តិ និងបទដ្ឋានជាមូលដ្ឋាននានា បម្រើឱ្យការសាងសង់កិច្ចការបរិស្ថាន និងកិច្ចការជំនាញផ្សេងៗទៀត សម្រាប់ការអភិវឌ្ឍន៍តំបន់សេដ្ឋកិច្ចពិសេសជាមូលដ្ឋានខាងលើនេះ ត្រូវមានការកំណត់ ណែនាំដោយក្រសួង ស្ថាប័ន មានសមត្ថកិច្ចជំនាញ តាមរយៈការចងក្រងជាបទដ្ឋានទៅតាមច្បាប់ និងស្តង់ដារជាតិ និងអន្តរជាតិ ផ្អែកតាមភូមិសាស្ត្រ និងទំហំជាក់ស្តែងនៃតំបន់នីមួយៗ។

៣.២ នីតិវិធីនៃការបង្កើតតំបន់សេដ្ឋកិច្ចពិសេស៖

- ១- អ្នកអភិវឌ្ឍន៍តំបន់ទាំងឡាយ ដែលមានបំណងចង់បណ្តាក់ទុនធ្វើការអភិវឌ្ឍន៍តំបន់សេដ្ឋកិច្ចពិសេសនៅក្នុងភូមិសាស្ត្រណាមួយ ត្រូវធ្វើសំណើសុំគោលការណ៍អភិវឌ្ឍន៍តំបន់មកគណៈកម្មាធិការតំបន់សេដ្ឋកិច្ចពិសេសកម្ពុជា និងចុះបញ្ជីជាគម្រោងវិនិយោគមានលក្ខណៈសម្បត្តិគ្រប់គ្រាន់ជាមុនសិន។ គណៈកម្មាធិការតំបន់សេដ្ឋកិច្ចពិសេសកម្ពុជា មានភារកិច្ចធ្វើការសន្និដ្ឋានលើសំណើហើយលើកយោបល់ដាក់ជូនកិច្ចប្រជុំច្រកចេញចូលតែមួយនៃក្រុមប្រឹក្សា ដើម្បីធ្វើការសម្រេចផ្តល់គោលការណ៍ ឬបដិសេធគោលការណ៍សុំបង្កើតតំបន់ ។
- អ្នកអភិវឌ្ឍន៍តំបន់ ត្រូវបង់ថ្លៃដាក់ពាក្យសុំបង្កើតតំបន់សេដ្ឋកិច្ចពិសេសនៅពេលដាក់ពាក្យចំនួន

- ៧ ០០០ ០០០ រៀល(ប្រាំពីរលានរៀល)ជូនគណៈកម្មាធិការតំបន់សេដ្ឋកិច្ចពិសេសកម្ពុជា ។
- ២- គណៈកម្មាធិការតំបន់សេដ្ឋកិច្ចពិសេសកម្ពុជា ត្រូវឆ្លើយតបអំពីលទ្ធផលជាវិជ្ជមាន ឬអវិជ្ជមាន របស់សំណើក្នុងរយៈពេលយ៉ាងយូរបំផុត ២៨ (ម្ភៃប្រាំបី) ថ្ងៃ នៃថ្ងៃធ្វើការជូនទៅអ្នកអភិវឌ្ឍន៍ តំបន់វិញ។
- ៣- អ្នកអភិវឌ្ឍន៍តំបន់ ដែលបានទទួលគោលការណ៍ឱ្យអភិវឌ្ឍន៍ពីគណៈកម្មាធិការតំបន់សេដ្ឋកិច្ច ពិសេសកម្ពុជាអាចមានពេលចំនួន១៨០(មួយរយប៉ែតសិប)ថ្ងៃនៃថ្ងៃធ្វើការ និងអាចពន្យាបានក្នុង ករណីមានមូលហេតុច្បាស់លាស់ដើម្បីធ្វើគម្រោងសិក្សាសមិទ្ធិលទ្ធភាពសេដ្ឋកិច្ចលម្អិត ដែលរួម មានការបង្ហាញនូវប្លង់មេ ស្តីពីបណ្តាហេដ្ឋារចនាសម្ព័ន្ធក្នុងតំបន់ ផ្លូវគមនាគមន៍ភ្ជាប់ពីក្នុងតំបន់ មកក្រៅ ប្រព័ន្ធទឹក-ភ្លើង ប្រព័ន្ធការពារបរិស្ថាន តម្លៃសេវាកម្មនានាក្នុងតំបន់ តម្លៃជួលដី ជួលរោងចក្រ ទឹក ភ្លើង ទូរស័ព្ទ សន្តិសុខ និងតម្លៃប្រើប្រាស់ទីលានសាធារណៈក្នុងតំបន់ របស់អ្នកវិនិយោគក្នុងតំបន់ សម្រាប់កម្មករ និយោជិត និយោជកស្នាក់នៅ និងមណ្ឌលបណ្តុះ បណ្តាល។ល។ និងឯកសារពាក់ព័ន្ធនានាប្រលិខិតបញ្ជាក់ផ្សេងៗទៀតដែលគណៈកម្មាធិការតំបន់ សេដ្ឋកិច្ចពិសេសកម្ពុជា តម្រូវទៅតាមសំណូមពររបស់ក្រសួងស្ថាប័នមានសមត្ថកិច្ច ដោយតម្រូវ ការទាំងនោះត្រូវកំណត់នៅក្នុងវិញ្ញាបនប័ត្រចុះបញ្ជីមានលក្ខខណ្ឌជូនអ្នកអភិវឌ្ឍន៍តំបន់ ។
- ៤- ក្នុងរយៈពេលយ៉ាងយូរ ១០០ (មួយរយ) ថ្ងៃ នៃថ្ងៃធ្វើការ គិតចាប់ពីថ្ងៃដែលអ្នកអភិវឌ្ឍន៍ តំបន់ដាក់គម្រោងជូនគណៈកម្មាធិការតំបន់សេដ្ឋកិច្ចពិសេសកម្ពុជា ដូចមានចែងក្នុងកថាខ័ណ្ឌ ៣.២ ចំណុច ៣ គណៈកម្មាធិការតំបន់សេដ្ឋកិច្ចពិសេសកម្ពុជា ត្រូវទទួលយក ជំនួសមុខឱ្យ អ្នកអភិវឌ្ឍន៍តំបន់នូវ ការយល់ព្រម ការអនុញ្ញាត អាជ្ញាប័ណ្ណ លិខិតអនុញ្ញាត ឬ បញ្ជីការនានាពីក្រសួង ស្ថាប័ន អាជ្ញាធរមានសមត្ថកិច្ចឬភ្នាក់ងារ ដែលមានការពាក់ព័ន្ធផ្សេងៗ របស់រាជរដ្ឋាភិបាល ដែលមានភារកិច្ចផ្តល់ឯកសារទាំងនេះ ព្រមជាមួយគ្នានូវការចេញជូន វិញ្ញាបនប័ត្រចុះបញ្ជីជាស្ថាពរដល់អ្នកអភិវឌ្ឍន៍តំបន់ តាមការកំណត់នៃកថាខ័ណ្ឌនេះ ។
- ៥- ការបង្កើតតំបន់សេដ្ឋកិច្ចពិសេស និងព្រំដែនខ័ណ្ឌសីមារបស់តំបន់សេដ្ឋកិច្ចពិសេសនីមួយៗនឹង ត្រូវកំណត់ដោយអនុក្រឹត្យ ស្របពេលដែលគណៈកម្មាធិការតំបន់សេដ្ឋកិច្ចពិសេសកម្ពុជាផ្តល់ វិញ្ញាបនប័ត្រចុះបញ្ជីជាស្ថាពរជូនអ្នកអភិវឌ្ឍន៍តំបន់ ។
- ៦- អ្នកអភិវឌ្ឍន៍តំបន់ ដែលមិនបានអនុវត្តគម្រោងយ៉ាងតិច ៣០ (សាមសិប) ភាគរយនៃទុន វិនិយោគសរុប ក្នុងរយៈពេល៣៦៥ (បីរយហុកសិបប្រាំ) ថ្ងៃនៃថ្ងៃធ្វើការ ក្រោយពេលទទួល

បាននូវវិញ្ញាបនបត្រចុះបញ្ជីជាស្ថាពរគណៈកម្មាធិការតំបន់សេដ្ឋកិច្ចពិសេសកម្ពុជា មានសិទ្ធិដក  
ហូតមកវិញនូវគោលការណ៍អភិវឌ្ឍន៍តំបន់ ការលើកទឹកចិត្តនានា ដែលបានផ្តល់ជូនតាមរយៈ  
វិញ្ញាបនបត្រចុះបញ្ជីជាស្ថាពរកន្លងមក។

**៣.៣- នីតិវិធីសម្រាប់ការចុះបញ្ជីរបស់អ្នកវិនិយោគក្នុងតំបន់៖**

បុគ្គលជាអ្នកវិនិយោគក្នុងតំបន់ ដែលចាប់ផ្តើមធ្វើសកម្មភាព ផលិតកម្ម ឬសេវាកម្មក្នុងវិស័យ  
ដែលច្បាប់ និងអនុក្រឹត្យពាក់ព័ន្ធអនុញ្ញាតនៅក្នុងតំបន់សេដ្ឋកិច្ចពិសេសណាមួយ ត្រូវបំពេញ  
បែបបទតាមនីតិវិធី ដោយត្រូវរៀបចំឯកសារពាក្យស្នើសុំចុះបញ្ជីវិនិយោគ នៅការិយាល័យរបស់  
រដ្ឋបាលតំបន់សេដ្ឋកិច្ចពិសេស ដែលមានភារកិច្ចសម្រេចលើការចុះបញ្ជីនៃសំណើវិនិយោគទាំង  
លើទិដ្ឋភាពច្បាប់ រដ្ឋបាល និងមុខជំនាញនៅរៀងរាល់ម៉ោងធ្វើការ ដើម្បីទទួលបាននូវវិញ្ញាបន  
បត្រចុះបញ្ជីជាស្ថាពរស្របតាមនីតិវិធីនៃការចុះបញ្ជីវិនិយោគដែលកំណត់ដោយច្បាប់និងអនុក្រឹត្យ  
ស្តីពីការអនុវត្តច្បាប់ស្តីពីវិនិយោគកម្មនៃច្បាប់ស្តីពីវិនិយោគនៃព្រះរាជាណាចក្រកម្ពុជា ។  
ការលើកទឹកចិត្តវិនិយោគ ដែលអ្នកវិនិយោគក្នុងតំបន់មានសិទ្ធិទទួលបាន ត្រូវសម្រេចដោយ  
រដ្ឋបាលតំបន់សេដ្ឋកិច្ចពិសេស តាមយន្តការច្រកចេញ ចូលតែមួយ នៅនឹងកន្លែងរបស់រដ្ឋបាល  
តំបន់សេដ្ឋកិច្ចពិសេស ស្របតាមច្បាប់ និងបទប្បញ្ញត្តិពាក់ព័ន្ធជាធរមាន។  
រាល់សំណើផ្សេងៗទៀតក្នុងកិច្ចដំណើរការរបស់អ្នកវិនិយោគតំបន់ រដ្ឋបាលតំបន់សេដ្ឋកិច្ចពិសេស  
បំពេញតួនាទីជាអ្នកសម្របសម្រួលក្នុងការដោះស្រាយជូនអ្នកវិនិយោគក្នុងតំបន់ ជាមួយក្រសួង  
ស្ថាប័ននានារបស់រាជរដ្ឋាភិបាលតាមមុខជំនាញ។

**ជំពូកទី ៣**

**រចនាសម្ព័ន្ធគ្រប់គ្រង និង ការអិច្ច**

**មាត្រា ៤: រចនាសម្ព័ន្ធគ្រប់គ្រងអំបន់សេដ្ឋកិច្ចពិសេស**

**៤.១ គណៈកម្មាធិការដោះស្រាយបញ្ហានៃតំបន់សេដ្ឋកិច្ចពិសេស:**

គណៈកម្មាធិការដោះស្រាយបញ្ហានៃតំបន់សេដ្ឋកិច្ចពិសេស មានភារកិច្ចដោះស្រាយជាបន្ទាន់នូវ  
រាល់កិច្ចការទាំងឡាយដែលកើតមាននៅតាមតំបន់សេដ្ឋកិច្ចពិសេសទាំងលើទិដ្ឋភាពបច្ចេកទេស  
ទិដ្ឋភាពច្បាប់ ឬដែលមានលក្ខណៈស្ថិតក្នុងសមត្ថកិច្ចចម្រុះត្រូវដោះស្រាយដោយអន្តរក្រសួង



ឬអន្តរស្ថាប័ន ហើយដែលហួសពីលទ្ធភាពសម្រេចរបស់រដ្ឋបាលតំបន់សេដ្ឋកិច្ចពិសេស ឬរបស់  
គណៈកម្មាធិការតំបន់សេដ្ឋកិច្ចពិសេសកម្ពុជា។

ក្រៅពីនោះគណៈកម្មាធិការដោះស្រាយបញ្ហាតំបន់សេដ្ឋកិច្ចពិសេសក៏ទទួលបានភារកិច្ច ជាយន្តការ  
ទទួលពាក្យភារី និងដោះស្រាយសំណើភារីនោះ ពីសំណាក់អ្នកអភិវឌ្ឍន៍តំបន់ និងអ្នកវិនិយោគ  
ក្នុងតំបន់ផងដែរ។

គណៈកម្មាធិការនេះ មានទីតាំងនៅទីស្នាក់ការក្រុមប្រឹក្សា និងមានសិទ្ធិប្រើប្រាស់ត្រារបស់ក្រុម  
ប្រឹក្សាក្នុងកិច្ចការងាររបស់ខ្លួន។

សមាសភាពរបស់គណៈកម្មាធិការដោះស្រាយបញ្ហានៃតំបន់សេដ្ឋកិច្ចពិសេសមានដូចតទៅ ៖

- ១- សហប្រធានក្រុមប្រឹក្សាអភិវឌ្ឍន៍កម្ពុជា ជាសហប្រធាន
- ២- រដ្ឋមន្ត្រី ទីស្តីការគណៈរដ្ឋមន្ត្រី សមាជិក
- ៣- រដ្ឋមន្ត្រីក្រសួង សេដ្ឋកិច្ច និងហិរញ្ញវត្ថុ សមាជិក
- ៤- រដ្ឋមន្ត្រីក្រសួង ពាណិជ្ជកម្ម សមាជិក
- ៥- រដ្ឋមន្ត្រីក្រសួង រៀបចំដែនដី នគរូបនីយកម្ម និងសំណង់ សមាជិក
- ៦- រដ្ឋមន្ត្រីក្រសួងបរិស្ថាន សមាជិក
- ៧- រដ្ឋមន្ត្រីក្រសួង ឧស្សាហកម្ម រ៉ែ និងថាមពល សមាជិក
- ៨- រដ្ឋមន្ត្រីក្រសួង សាធារណៈការ និងដឹកជញ្ជូន សមាជិក
- ៩- រដ្ឋមន្ត្រីក្រសួង ការងារ និងបណ្តុះបណ្តាលវិជ្ជាជីវៈ សមាជិក
- ១០- អគ្គលេខាធិការក្រុមប្រឹក្សាអភិវឌ្ឍន៍កម្ពុជា សមាជិក
- ១១- អគ្គលេខាធិការគណៈកម្មាធិការតំបន់សេដ្ឋកិច្ចពិសេសកម្ពុជា ជាលេខាធិការ

ក្នុងករណីចាំបាច់ គណៈកម្មាធិការនេះអាចអញ្ជើញ សមាជិកណាមួយនៃក្រុមប្រឹក្សា ដើម្បីចូល  
រួមប្រជុំ នៅរាល់កិច្ចប្រជុំរបស់គណៈកម្មាធិការនេះ។ សម័យប្រជុំរបស់គណៈកម្មាធិការដោះ  
ស្រាយបញ្ហាតំបន់សេដ្ឋកិច្ចពិសេសប្រព្រឹត្តទៅ តាមការកោះអញ្ជើញប្រជុំរបស់លេខាធិការរបស់  
គណៈកម្មាធិការដោះស្រាយបញ្ហានៃតំបន់សេដ្ឋកិច្ចពិសេសផ្អែកតាមការកំណត់ណែនាំរបស់សហ  
ប្រធាននៃគណៈកម្មាធិការនេះ។

៤.២ គណៈកម្មាធិការតំបន់សេដ្ឋកិច្ចពិសេសកម្ពុជា៖

គណៈកម្មាធិការតំបន់សេដ្ឋកិច្ចពិសេសកម្ពុជា ជាច្រកចេញចូលតែមួយ ក្នុងការទទួលបន្ទុកលើ ការអភិវឌ្ឍន៍ ការគ្រប់គ្រង ការត្រួតពិនិត្យ នៃកិច្ចដំណើរការរបស់តំបន់សេដ្ឋកិច្ចពិសេស។ ភារកិច្ចរបស់គណៈកម្មាធិការតំបន់សេដ្ឋកិច្ចពិសេសកម្ពុជាគឺ៖

- ១- ធ្វើជាសេនាធិការឱ្យរាជរដ្ឋាភិបាលលើកាលការពាក់ព័ន្ធនឹងគោលនយោបាយ យុទ្ធសាស្ត្រ លើកគម្រោងផែនការ និងកំណត់ទិសដៅ សម្រាប់ការអភិវឌ្ឍន៍តំបន់សេដ្ឋកិច្ចពិសេសនៅក្នុង ព្រះរាជាណាចក្រកម្ពុជា ។
- ២- កំណត់គោលការណ៍ និងបទប្បញ្ញត្តិទាំងឡាយ ដែលពាក់ព័ន្ធដល់ការងារតែងតាំងរដ្ឋបាលតំបន់ សេដ្ឋកិច្ចពិសេស ការចាត់តាំងយន្តការច្រកចេញចូលតែមួយនៅក្នុងតំបន់ ការគ្រប់គ្រងកិច្ច ការរដ្ឋបាលទូទៅនៃដំណើរការរបស់តំបន់ ការដោះស្រាយទំនាស់និងការរំលាយតំបន់ជាយថា ហេតុ។
- ៣- អនុវត្តផ្តល់ការលើកទឹកចិត្តផ្នែកសារពើពន្ធ និងមិនមែនសារពើពន្ធ ដល់អ្នកអភិវឌ្ឍន៍តំបន់ និងណែនាំគោលការណ៍នៃការលើកទឹកចិត្តរបស់រដ្ឋបាលតំបន់សេដ្ឋកិច្ចពិសេស សម្រាប់ផ្តល់ជូន ដល់អ្នកវិនិយោគក្នុងតំបន់ស្របតាមច្បាប់ និងបទប្បញ្ញត្តិជាធរមាន ។
- ៤- រៀបចំគោលការណ៍ណែនាំអំពីការងារគ្រប់គ្រង និងការបណ្តុះបណ្តាលពលករ ការងារបរិស្ថាន ការងារសំណង់ ការនាំចេញ នាំចូល ការទទួលបាននូវការលើកទឹកចិត្តវិនិយោគ និងកិច្ចការ ជំនាញផ្សេងៗ ទៀតរួមទាំងការបង្កលក្ខណៈងាយស្រួលក្នុងកិច្ចទំនាក់ទំនង ជាមួយក្រសួង ស្ថាប័ននានារបស់រាជរដ្ឋាភិបាល ដើម្បីធានាឱ្យកិច្ចការរបស់តំបន់សេដ្ឋកិច្ចពិសេសប្រព្រឹត្តទៅ មានភាពរលូន និងមានប្រសិទ្ធភាព ។
- ៥- ធ្វើការងារអធិការកិច្ច លើកាលសកម្មភាពមិនប្រក្រតីរបស់តំបន់ ។
- ៦- ដោះស្រាយរាល់សំណូមពរពាក់ព័ន្ធនឹងផលប្រយោជន៍របស់ អ្នកអភិវឌ្ឍន៍តំបន់ អ្នកវិនិយោគ ក្នុងតំបន់ កម្មករ និយោជិត និយោជក និងបណ្តាសំណូមពរបច្ចេកទេស និងច្បាប់ផ្សេងៗ ។
- ៤.៣ រដ្ឋបាលតំបន់សេដ្ឋកិច្ចពិសេស៖  
 គឺជាយន្តការច្រកចេញចូលតែមួយ ដែលរៀបចំដោយគណៈកម្មាធិការតំបន់សេដ្ឋកិច្ចពិសេស កម្ពុជាដើម្បីប្រចាំការជាអចិន្ត្រៃយ៍នៅតាមតំបន់សេដ្ឋកិច្ចពិសេសនីមួយៗ និងមានចន្លោះម៉ឺន រវាងរបបការងារដូចតទៅ៖
- ១- សមាសភាពរបស់រដ្ឋបាលតំបន់សេដ្ឋកិច្ចពិសេសមាន៖

- តំណាងគណៈកម្មាធិការតំបន់សេដ្ឋកិច្ចពិសេសកម្ពុជា ជាប្រធាន
- តំណាងទីចាត់ការគយ និងរដ្ឋាករ សមាជិក
- តំណាងនាយកដ្ឋានកម្ពុជាក្រុងពិនិត្យទំនិញនាំចេញ-នាំចូល និងបង្ក្រាបការក្លែងបន្លំ សមាជិក
- តំណាងក្រសួងពាណិជ្ជកម្ម សមាជិក
- តំណាងក្រសួង ការងារ និងបណ្តុះបណ្តាលវិជ្ជាជីវៈ សមាជិក

សមាសភាពមន្ត្រីខាងលើនេះ ត្រូវតែងតាំងដោយក្រសួង ស្ថាប័នសាមីដើម្បីឱ្យទៅប្រចាំការជា អចិន្ត្រៃយ៍នៅតាមតំបន់នីមួយៗ នៅពេលដែលតំបន់នោះចាប់ផ្តើមដំណើរការ។

២- ការិយាល័យធ្វើការរបស់រដ្ឋបាលតំបន់សេដ្ឋកិច្ចពិសេសស្ថិតនៅក្នុងតំបន់សេដ្ឋកិច្ចពិសេសគឺជាបន្ទុក របស់អ្នកអភិវឌ្ឍន៍តំបន់ ក្នុងការផ្តល់ឱ្យនូវការិយាល័យធ្វើការ ដោយផ្គត់ផ្គង់សម្ភារៈប្រើប្រាស់ ទឹក ភ្លើង កន្លែងសម្រាក និងការឧបត្ថម្ភនានាទៅតាមលទ្ធភាពជាក់ស្តែង ។ល។

៣- គ្រប់ក្រសួង ស្ថាប័នពាក់ព័ន្ធខាងលើ ត្រូវធ្វើប្រតិភូកម្មសិទ្ធិអំណាចគ្រប់គ្រាន់ជូនតំណាងរបស់ខ្លួន ក្នុងការសម្រេចការងារជួសមុខឱ្យក្រសួង និងស្ថាប័ន ស្របទៅតាមសមត្ថកិច្ចរៀងៗខ្លួននៅក្នុង តំបន់។

៤- ប្រាក់បៀវត្ស របស់មន្ត្រីរដ្ឋបាលតំបន់សេដ្ឋកិច្ចពិសេស ត្រូវបើកនៅតាមអង្គភាពដើម ។

៥- រដ្ឋបាលតំបន់សេដ្ឋកិច្ចពិសេសនីមួយៗ មានត្រាមួយដោយឡែកសម្រាប់ប្រើប្រាស់ជាផ្លូវការលើរាល់ លិខិតស្នាមទាំងអស់ បំរើឱ្យការងាររបស់រដ្ឋបាលតំបន់សេដ្ឋកិច្ចពិសេស។

ភារកិច្ចរបស់រដ្ឋបាលតំបន់សេដ្ឋកិច្ចពិសេសគឺ៖

- (ក) ត្រួតពិនិត្យតាមមុខជំនាញសមត្ថកិច្ចចំពោះការចេញពី និងចូលមកនូវទំនិញ មធ្យោ បាយ និងជនានុជនគ្រប់រូបរបស់តំបន់ ។ អនុវត្តន៍ការត្រួតពិនិត្យបែបបទគយ សម្រាប់ការចេញ ចូលទំនិញ និង សម្រួលបែបបទរដ្ឋបាលដល់កិច្ចដំណើរការ របស់តំបន់ជាមួយក្រសួង ស្ថាប័នមានសមត្ថកិច្ចជំនាញនានា របស់រាជរដ្ឋាភិបាល។
- (ខ) ត្រួតពិនិត្យ ការអនុវត្តការងាររបស់អ្នកអភិវឌ្ឍន៍តំបន់ និងអ្នកវិនិយោគក្នុងតំបន់ លើរាល់សកម្មភាពនៅក្នុងតំបន់ ដោយផ្អែកតាមគោលការណ៍ដែលបានកំណត់ ។
- (គ) ពិនិត្យលើសំណើសុំចុះបញ្ជីវិនិយោគ ពិនិត្យផ្តល់ជូនការលើកទឹកចិត្ត ការចេញ លិខិតអនុញ្ញាត អាជ្ញាប័ណ្ណ វិញ្ញាបនប័ត្រប្រភពដើមទំនិញដែលស្នើឡើងដោយអ្នក វិនិយោគក្នុងតំបន់ ដើម្បីធ្វើការសម្រេចជូនអ្នកវិនិយោគក្នុងតំបន់នៅនឹងកន្លែង។

- (ឃ) ធ្វើការត្រួតពិនិត្យការងារ សកម្មភាពតាមមុខជំនាញនៅក្នុងតំបន់ ។
- (ង) សហការជាមួយអ្នកអភិវឌ្ឍន៍តំបន់ ដោះស្រាយការងារដែលស្ថិតក្នុងសមត្ថកិច្ចរបស់ខ្លួន ។
- (ច) សម្រួលរាល់បែបបទ ដែលពាក់ព័ន្ធអោយបានឆាប់រហ័ស និងមានប្រសិទ្ធភាព ។
- (ឆ) ធ្វើរបាយការណ៍ការងារប្រចាំខែ ប្រចាំត្រីមាស ឆមាស និង ឆ្នាំ ពីសកម្មភាពរបស់តំបន់ ជូនក្រសួង ស្ថាប័នគ្រប់គ្រង គណៈកម្មាធិការតំបន់សេដ្ឋកិច្ចពិសេសកម្ពុជា និងអនុគណៈកម្មាធិការវិនិយោគខេត្ត ក្រុង។
- (ជ) ធ្វើកិច្ចការផ្សេងៗទៀតក្នុងការសម្របសម្រួល ដោះស្រាយរាល់សំណើ របស់អ្នកវិនិយោគក្នុងតំបន់ ពាក់ព័ន្ធនឹងបណ្តាក្រសួង ស្ថាប័ននានា របស់រាជរដ្ឋាភិបាល។

៤.៤ អ្នកអភិវឌ្ឍន៍តំបន់ ÷

អ្នកអភិវឌ្ឍន៍តំបន់ ធ្វើសកម្មភាពស្ថិតនៅក្រោមច្បាប់ជាធរមាន នៃព្រះរាជាណាចក្រកម្ពុជា ។

អ្នកអភិវឌ្ឍន៍តំបន់មានភារកិច្ច:

- (ក) ត្រូវមានទុន និងមធ្យោបាយគ្រប់គ្រាន់ ដើម្បីអភិវឌ្ឍន៍ហេដ្ឋារចនាសម្ព័ន្ធក្នុងតំបន់ រួមទាំងធនធានមនុស្សដើម្បីដឹកនាំសកម្មភាពនៃតំបន់។
- (ខ) ត្រូវមានដីធ្លី និង មានសិទ្ធិកាន់កាប់ស្របច្បាប់ ដើម្បីបង្កើតតំបន់។
- (គ) ធ្វើការសាងសង់ហេដ្ឋារចនាសម្ព័ន្ធនៅក្នុងតំបន់រួមមាន ការសាងសង់ប្រព័ន្ធអគ្គិសនី ប្រព័ន្ធទឹកស្អាត ប្រព័ន្ធផ្លូវគមនាគមន៍ ប្រព័ន្ធទូរគមនាគមន៍ ប្រព័ន្ធថែរក្សា និងគ្រប់គ្រងបរិស្ថានរួមនៃតំបន់ សាងសង់ ឃ្លាំងផ្ទុកទំនិញ ស្ថានីយការពារអគ្គិភ័យ និងសំណង់សេវាកម្មផ្សេងៗទៀត ដែលជាតម្រូវការចាំបាច់នៅក្នុងតំបន់។
- (ឃ) ជួលដី ផ្តល់សេវានានា ដល់អ្នកវិនិយោគក្នុងតំបន់ កំណត់ថ្លៃឃ្នាល និងថ្លៃសេវាដែលបានផ្តល់ជូនអ្នកវិនិយោគក្នុងតំបន់ រួមមានតម្លៃ ទឹក អគ្គិសនី អាគារ ប្រព័ន្ធទូរគមនាគមន៍ អនាម័យតាមទីសាធារណៈរបស់តំបន់ កម្លាំងសន្តិសុខ និងមធ្យោបាយផ្សេងៗដែលទទួលបំរើដល់ដំណើរការប្រចាំថ្ងៃរបស់អ្នកវិនិយោគក្នុងតំបន់។
- (ង) រៀបចំចាត់ចែងកងកម្លាំងសន្តិសុខយោធា និងធានារូបវន្តប្រចាំថ្ងៃនៅក្នុងតំបន់ជាប្រចាំ ២៤ ម៉ោងលើ ២៤ម៉ោង។

(ច) រៀបចំបទប្បញ្ញត្តិនានា ដែលទាក់ទងដល់ការងារសេវាកម្មក្នុងតំបន់រួមមានបទបញ្ជា ផ្ទៃក្នុងតំបន់ វិន័យទូទៅរបស់អ្នកវិនិយោគក្នុងតំបន់ និងកំណត់មុខសញ្ញាអាជីវកម្ម ផលិតកម្ម សេវាកម្ម ដែលទទួលឱ្យបោះទីតាំងក្នុងតំបន់តាមគោលការណ៍កំណត់ ឱ្យធ្វើសកម្មភាពក្នុងតំបន់។

(ឆ) ធ្វើការយោសនាទាក់ទងនឹងការវិនិយោគឱ្យមកធ្វើការវិនិយោគក្នុងតំបន់ និងផ្តល់ ព័ត៌មានលំអិតស្តីពីបែបបទ នីតិវិធី និងផលប្រយោជន៍ដែលអ្នកវិនិយោគត្រូវទទួល បានក្នុងការធ្វើវិនិយោគ នៅក្នុងតំបន់របស់ខ្លួន ។

(ជ) ធ្វើការថែទាំ និងជួសជុលបណ្តាហេដ្ឋារចនាសម្ព័ន្ធ ធានាបាននូវគុណភាព និង អនាម័យត្រឹមត្រូវ និងទទួលខុសត្រូវទាំងស្រុងចំពោះមុខច្បាប់លើរាល់សកម្មភាពមិន ប្រក្រតី និងការអនុវត្តខុសពីគោលការណ៍កំណត់របស់គណៈកម្មាធិការតំបន់ សេដ្ឋកិច្ចពិសេសកម្ពុជា។

(ឈ) ធ្វើរបាយការណ៍ជូន គណៈកម្មាធិការតំបន់សេដ្ឋកិច្ចពិសេសកម្ពុជា តាមការតម្រូវ ឱ្យផ្តល់ព័ត៌មាន និងអនុវត្តកាតព្វកិច្ចពន្ធដារជូនរដ្ឋ តាមរយៈការកាន់បញ្ជីគណនេយ្យច្បាស់លាស់ តាមគំរូណែនាំរបស់ក្រសួងសេដ្ឋកិច្ច និងហិរញ្ញវត្ថុ។

(ញ) រក្សាសហការណ៍ និងផ្តល់ការឧបត្ថម្ភនានា ដល់រដ្ឋបាលតំបន់សេដ្ឋកិច្ចពិសេសក្នុងកិច្ច ដំណើរការរបស់តំបន់ និងមានទំនាក់ទំនងជិតស្និទ្ធជាមួយរដ្ឋអំណាចមូលដ្ឋានដើម្បី ដោះស្រាយការងារ ដែលមានការពាក់ព័ន្ធ។

**ជំពូកទី ៤**

**ការរើកម្មវិធីសម្រាប់តំបន់សេដ្ឋកិច្ចពិសេស**

**មាត្រា ៥: នីតិវិធីនៃការរើកម្មវិធីសម្រាប់**

គណៈកម្មាធិការតំបន់សេដ្ឋកិច្ចពិសេសកម្ពុជាពិនិត្យ និងផ្តល់ការលើកទឹកចិត្តដល់គ្រប់តំបន់សេដ្ឋកិច្ច ពិសេសទាំងអស់នៅទូទាំងព្រះរាជាណាចក្រកម្ពុជា-

៥.១- សំណើសុំនាំចូលឧបករណ៍សម្ភារៈបរិក្ខារ សម្ភារៈសាងសង់ ដោយរួចពន្ធ សម្រាប់ការងារសាង សង់តំបន់របស់អ្នកអភិវឌ្ឍន៍តំបន់ ត្រូវដាក់ជូនគណៈកម្មាធិការតំបន់សេដ្ឋកិច្ចពិសេសកម្ពុជា ដើម្បី ពិនិត្យ និងសម្រេច ។

៥.២- ការលើកទឹកចិត្តលើការនាំចូល សម្ភារៈបរិក្ខារផលិតកម្ម សម្ភារៈសាងសង់ ធាតុចូលផលិតកម្ម ត្រូវសម្រេចផ្តល់ជូនដល់អ្នកវិនិយោគក្នុងតំបន់តាមសំណូមពរ និង គោលការណ៍នៃច្បាប់ ដោយសាមីអ្នកវិនិយោគក្នុងតំបន់នោះ ត្រូវរៀបចំបញ្ជីសម្ភារៈបរិក្ខារផលិតកម្ម សម្ភារៈសាងសង់ និង ធាតុចូលផលិតកម្មដែលត្រូវនាំចូលទាំងនោះ ដាក់ជូនរដ្ឋបាលតំបន់សេដ្ឋកិច្ចពិសេសពិនិត្យ ដែលនឹងត្រូវសម្រេចផ្តល់ជូននៅនឹងកន្លែង ហើយរដ្ឋបាលតំបន់សេដ្ឋកិច្ចពិសេសគ្រាន់តែរាយការណ៍ជូនមក គណៈកម្មាធិការតំបន់សេដ្ឋកិច្ចពិសេសកម្ពុជា និងស្ថាប័នគ្រប់គ្រង ដើម្បីជ្រាបជា ព័ត៌មានប៉ុណ្ណោះ។

៥.៣- សិទ្ធិដែលត្រូវបានទទួលការលើកទឹកចិត្តផ្នែកសារពើពន្ធនឹងសម្រេចជូនអ្នកវិនិយោគក្នុងតំបន់ នៅក្នុងវិញ្ញាបនប័ត្រចុះបញ្ជីជាស្ថាពរ ដែលនឹងត្រូវចេញជូនអ្នកវិនិយោគក្នុងតំបន់ ស្របតាមច្បាប់ និង អនុក្រឹត្យ ស្តីពីការអនុវត្តច្បាប់ស្តីពីវិនិយោគនៃច្បាប់ស្តីពីវិនិយោគនៃព្រះរាជាណាចក្រកម្ពុជាជាធរមាន។

**មាត្រា ៦: ការលើកទឹកចិត្តផ្នែកសារពើពន្ធ**

៦.១ អ្នកអភិវឌ្ឍន៍តំបន់ ត្រូវទទួលបាននូវការលើកទឹកចិត្តទាំងឡាយសម្រាប់សកម្មភាពវិនិយោគដូចតទៅ៖

(ក) ពន្ធលើប្រាក់ចំណេញ: រយៈពេលលើកលែងពន្ធលើប្រាក់ចំណេញ ត្រូវបានផ្តល់ជូនសម្រាប់រយៈពេលអតិបរមា ៩ (ប្រាំបួន) ឆ្នាំ ស្របទៅនឹងមាត្រា ១៤៥ ចំណុច ១៤.១ នៃច្បាប់ស្តីពីវិនិយោគនៃព្រះរាជាណាចក្រកម្ពុជា។

(ខ) ពន្ធនាំចូល និងអាករផ្សេងៗ: ការនាំចូលសម្ភារៈបរិក្ខារ សម្ភារៈសាងសង់ ដែលត្រូវប្រើប្រាស់ក្នុងតំបន់សម្រាប់បំពេញការកសាងហេដ្ឋារចនាសម្ព័ន្ធក្នុងតំបន់ ត្រូវបានអនុញ្ញាតដោយពន្ធនាំចូល និងអាករផ្សេងៗជាបន្ទុករបស់រដ្ឋ ។

៦.២ អ្នកវិនិយោគក្នុងតំបន់នឹងទទួលបាននូវការលើកទឹកចិត្តលើពន្ធគយ និងអាករ ដោយអនុលោមទៅតាមមាត្រា ១៤៥ ចំណុច ១៤.៩ នៃច្បាប់ស្តីពីវិនិយោគនៃច្បាប់ស្តីពីវិនិយោគនៃព្រះរាជាណាចក្រកម្ពុជា និង បទប្បញ្ញត្តិពាក់ព័ន្ធ ។

៦.៣ អ្នកវិនិយោគក្នុងតំបន់ដែលទទួលបាននូវការលើកទឹកចិត្ត ចំពោះអាករលើតម្លៃបន្ថែមតាមមាត្រា ០(សូន្យ)តាមរយៈ ត្រូវបានធ្វើការកាត់ត្រាទុកនូវប្រាក់ពន្ធដែលបានលើកលែងនេះសម្រាប់រាល់ការណី

នាំចូលមួយលើក្នុងរយៈពេលរបស់អ្នកវិនិយោគក្នុងតំបន់ ហើយក្នុងរយៈពេលកំណត់នៃកម្រិតនៃការនាំចូលនេះនឹងត្រូវលប់  
 ចោលប្រសិនបើធាតុចេញផលិតកម្មត្រូវបាននាំចេញទៅវិញ។ ក្នុងករណីដែលធាតុចេញផលិតកម្ម  
 បានបង្វិលនាំចូលទៅទីផ្សារក្នុងស្រុក អ្នកវិនិយោគក្នុងតំបន់ត្រូវបង់សងវិញនូវអាករលើតម្លៃបន្ថែម  
 នេះវិញតាមចំនួនទឹកប្រាក់ដែលបានកត់ត្រាប្រៀបធៀបទៅនឹងបរិមាណដែលបាននាំចេញ។

**មាត្រា ៧: ការដើរតួអង្គការដឹកនាំ**

៧.១- អ្នកអភិវឌ្ឍន៍តំបន់ត្រូវទទួលបាននូវការនាំចូលដោយរួចរាល់ចំពោះគ្រឿងចក្រសម្ភារៈបរិក្ខារសម្រាប់  
 ការសាងសង់ផ្លូវដែលភ្ជាប់ពីទីប្រជុំជនទៅតំបន់ ក៏ដូចជាហេដ្ឋារចនាសម្ព័ន្ធសម្រាប់សេវាសាធារណៈ  
 ផ្សេងៗទៀត ដើម្បីផលប្រយោជន៍សាធារណៈ និងផលប្រយោជន៍របស់តំបន់ផ្ទាល់ ។

៧.២- អ្នកអភិវឌ្ឍន៍តំបន់អាចសុំនាំចូលតាមរូបភាពរួចរាល់បណ្តោះអាសន្ន (AT) នូវបណ្តា មធ្យោបាយ  
 ដឹកជញ្ជូន គ្រឿងចក្រ តាមច្បាប់ និងបទប្បញ្ញត្តិជាធរមាន ដើម្បីសាងសង់ហេដ្ឋារចនាសម្ព័ន្ធ  
 នានាក្នុងដំណើរការសាងសង់ហេដ្ឋារចនាសម្ព័ន្ធ។

៧.៣- ការនាំចូលទាំងអស់របស់អ្នកអភិវឌ្ឍន៍តំបន់និងអ្នកវិនិយោគក្នុងតំបន់ត្រូវអនុវត្តទៅតាមបទប្បញ្ញត្តិ  
 ពាក់ព័ន្ធស្តីពីអធិការកិច្ចទំនិញមុនពេលផ្ទុក (PSI) ។

៧.៤- អ្នកអភិវឌ្ឍន៍តំបន់ អ្នកវិនិយោគក្នុងតំបន់ និយោជិកបរទេស មានសិទ្ធិផ្ទេរទៅក្រៅប្រទេសនូវ  
 ប្រាក់បៀវត្សរ៍ពាក់ព័ន្ធនឹងការវិនិយោគ ប្រាក់បៀវត្សរ៍ ដែលទទួលបាននៅក្នុងតំបន់ តាមរយៈធនាគារ  
 ក្រៅប្រទេស ក្រោយពេលបានបង់ពន្ធចុះ។

៧.៥- ក្រៅពីការលើកទឹកចិត្តផ្នែកសារពើពន្ធ អ្នកអភិវឌ្ឍន៍តំបន់ អ្នកវិនិយោគក្នុងតំបន់ មានសិទ្ធិទទួល  
 បាននូវការធានាវិនិយោគ ដូចមានចែងក្នុងមាត្រា ៨០ មាត្រា ៩ និង មាត្រា ១០ ថ្មី នៃច្បាប់ស្តីពី  
 វិនិយោគនៃព្រះរាជាណាចក្រកម្ពុជា និង បទប្បញ្ញត្តិពាក់ព័ន្ធជាធរមាន ។

៧.៦- អ្នកអភិវឌ្ឍន៍តំបន់ អាចទទួលបាននូវដីសម្បទានពីរដ្ឋសម្រាប់បង្កើតតំបន់សេដ្ឋកិច្ចពិសេសនៅតាម  
 តំបន់ជាប់ព្រំដែន ឬតំបន់ដាច់ស្រយាល ស្របតាមច្បាប់ភូមិបាល ហើយអាចជួលបន្តឱ្យទៅអ្នកវិនិ  
 យោគក្នុងតំបន់។

**ជំពូកទី ៥**

**វិធានពិសេសទាក់ទងដំបូងការប្រកួតប្រជែង**

**តំបន់ផលិតកែច្នៃនាំចេញនៃតំបន់សេដ្ឋកិច្ចពិសេស**

**មាត្រា ៨: លក្ខខណ្ឌនៃតំបន់ផលិតកែច្នៃនាំចេញ**

តំបន់ផលិតកែច្នៃនាំចេញនៃតំបន់សេដ្ឋកិច្ចពិសេស ជាតំបន់ដែលមានរបងថ្មីព័ទ្ធជុំវិញនិងមានច្រកទ្វារចេញ ចូលច្បាស់លាស់ដែលកំណត់ដោយគណៈកម្មាធិការតំបន់សេដ្ឋកិច្ចពិសេសកម្ពុជា។

មានតែកម្មករ និយោជិត និយោជក ឬភ្ញៀវ និងភ្នាក់ងារមានសមត្ថកិច្ចដែលមានលិខិតអនុញ្ញាតប៉ុណ្ណោះ ទើបអាចធ្វើដំណើរចេញ ចូលក្នុងបរិវេណតំបន់ និងបរិវេណទីតាំងអ្នកវិនិយោគក្នុងតំបន់បាននៅពេលម៉ោងការងារ។ គ្មានបុគ្គលណាម្នាក់ ទោះបីក្នុងឋានៈណាក៏ដោយអាចស្នាក់នៅក្រៅម៉ោងការងារក្នុងបរិវេណតំបន់ផលិតកែច្នៃនាំចេញ និងបរិវេណទីតាំងអ្នកវិនិយោគក្នុងតំបន់បានឡើយ លើកលែងតែជាសមត្ថកិច្ចយោធាប្រចាំការ និង បុគ្គលដែលបានទទួលសិទ្ធិពីរដ្ឋបាលតំបន់សេដ្ឋកិច្ចពិសេស។

**មាត្រា ៩: ពេលវេលាចេញពី ឬ ចូលក្នុងតំបន់ផលិតកែច្នៃនាំចេញ**

ពេលវេលាកំណត់សម្រាប់ការបើកទ្វារឱ្យចេញពី ឬ ចូលក្នុង តំបន់ផលិតកែច្នៃនាំចេញរបស់អ្នកមានភារកិច្ច រាប់ទាំងការនាំចេញ និងការនាំចូលទំនិញ ត្រូវកំណត់ក្នុងបទបញ្ជាផ្ទៃក្នុងរបស់រដ្ឋបាលតំបន់សេដ្ឋកិច្ចពិសេសតាមរយៈការពិភាក្សាឯកភាពគ្នារវាង អ្នកអភិវឌ្ឍន៍តំបន់ និងរដ្ឋបាលតំបន់សេដ្ឋកិច្ចពិសេស។

**មាត្រា ១០: ទំនិញចេញពី ឬ ចូលក្នុងតំបន់ផលិតកែច្នៃនាំចេញ**

ទំនិញដែលធ្វើចរាចរចេញពី ឬ ចូលក្នុង តំបន់ផលិតកែច្នៃនាំចេញ ត្រូវអនុវត្តទៅតាមបទបញ្ជាច្បាស់លាស់ ៖

- ១០.១-ការនាំទំនិញចេញពី ឬចូលក្នុងបរិវេណតំបន់ផលិតកែច្នៃនាំចេញ ត្រូវបានចាត់ទុកជាការនាំទំនិញចេញពី ឬ ចូលក្នុងព្រះរាជាណាចក្រកម្ពុជា ដែលចាំបាច់ម្ចាស់ទំនិញត្រូវធ្វើការបំពេញបែបបទនាំចេញ នាំចូល ជាមុនជាមួយភ្នាក់ងារមានសមត្ថកិច្ចប្រចាំការនៅតំបន់ផលិតកែច្នៃនាំចេញ។ ទំនិញទាំងនោះ ត្រូវរៀបចំទុកដាក់ វេចខ្ចប់តាមលក្ខណៈបច្ចេកទេស ដោយត្រូវបិតសៀលត្រឹមត្រូវដោយមន្ត្រីគយ មុននឹងធ្វើការនាំចេញពី ឬនាំចូលក្នុងតំបន់ផលិតកែច្នៃនាំចេញ ។



១០.២- ភ្នាក់ងារមានសមត្ថកិច្ចក្នុងកិច្ចការខាងលើនេះ ត្រូវរៀបចំនូវទម្រង់បែបបទ ដែលមានភាពសាមញ្ញ ងាយស្រួល មានតម្លាភាព និងមិនបង្កការលំបាកដល់ការត្រួតពិនិត្យទំនិញទាំងនោះឡើយ ។

១០.៣- មិនមានការធ្វើពាណិជ្ជកម្មលក់រាយណាមួយអាចបោះទីតាំង ឬធ្វើសកម្មភាពនៅក្នុងតំបន់ផលិត កែច្នៃនាំចេញបានឡើយ ទោះបីក្រោមរូបភាពបំរើផលប្រយោជន៍សង្គម ឬសាធារណៈក៏ដោយ ។

១០.៤- អ្នកវិនិយោគក្នុងតំបន់ ទោះបីសាមីខ្លួនជាម្ចាស់ក៏ដោយមិនអាចយកធាតុចេញផលិតកម្មដែលផលិត នៅក្នុងតំបន់ផលិតកែច្នៃនាំចេញទៅប្រើប្រាស់ ដោយគ្មានការអនុញ្ញាតពីរដ្ឋបាលតំបន់សេដ្ឋកិច្ច ពិសេសបានឡើយ ។

១០.៥- អ្នកវិនិយោគក្នុងតំបន់ផលិតកែច្នៃនាំចេញ អាចស្នើសុំទៅរដ្ឋបាលតំបន់សេដ្ឋកិច្ចពិសេស ដើម្បីធ្វើ ការទិញទំនិញពីទីផ្សារក្នុងស្រុក ឬពីអ្នកវិនិយោគដែលស្ថិតក្នុងតំបន់ឧស្សាហកម្មទូទៅដើម្បីបំពេញ តម្រូវការផលិតកម្ម ដោយត្រូវបំពេញបែបបទកិច្ចសន្យាច្បាស់លាស់ ហើយរាល់ការទិញ លក់នេះ ត្រូវតែមានការត្រួតពិនិត្យពីភ្នាក់ងារធម្មតាប្រចាំតំបន់សេដ្ឋកិច្ចពិសេសទាំងអស់។

ចំពោះការស្នើសុំលក់ចេញទៅទីផ្សារក្នុងស្រុកនូវ ធាតុចេញផលិតកម្ម ដែលខ្វះ ឬខូចគុណភាព ឬជាទំនិញហួសសម័យដែលអ្នកវិនិយោគក្នុងតំបន់មិនអាចធ្វើការនាំចេញបាន ចាំបាច់អ្នកវិនិយោគ ក្នុងតំបន់ ត្រូវតែលើកសំណើសុំការសម្រេចដូចគ្នាទៅនឹងការសុំទិញចូលមកក្នុងតំបន់ដែរ ។

រាល់ទំនិញដែលបញ្ជូនទៅលក់នៅទីផ្សារក្នុងស្រុក ទោះបីក្នុងស្ថានភាពណាក៏ដោយ ទំនិញនោះ ត្រូវបំពេញបែបបទដូចជាទំនិញដែលនាំចូលមកព្រះរាជាណាចក្រកម្ពុជា និងត្រូវរងនូវកាតព្វកិច្ច បង់ពន្ធនាំចូល និងអាករផ្សេងៗទៀតជាធរមាន ។

១០.៦- រដ្ឋបាលតំបន់សេដ្ឋកិច្ចពិសេស មានសិទ្ធិគ្រប់គ្រាន់ និងគ្រប់ពេលវេលា ដើម្បីធ្វើការឆែកឆេរលើ រាល់ករណីសង្ស័យទាំងឡាយណា ដែលទាក់ទងទៅនឹងសកម្មភាពមិនប្រក្រតីរបស់អ្នកវិនិយោគ ក្នុងតំបន់ ក្នុងការនាំចេញ ឬ នាំចូលប្រសិនបើចាំបាច់ និងត្រូវជូនដំណឹងនេះជាផ្លូវការទៅអ្នក អភិវឌ្ឍន៍តំបន់ និងគណៈកម្មាធិការតំបន់សេដ្ឋកិច្ចពិសេសកម្ពុជា។

១០.៧- រាល់ការរំលោភបំពានរបស់អ្នកវិនិយោគក្នុងតំបន់ណាមួយនៃតំបន់ផលិតកែច្នៃនាំចេញ ទៅលើ គោលការណ៍នៃការនាំទំនិញខុសទិសដៅកំណត់ ខុសផែនការគ្រប់គ្រងបរិស្ថាន ការរំលោភលើ គោលការណ៍ផលិតកម្ម ការផលិតទំនិញមិនស្របច្បាប់ មិនត្រឹមត្រូវស្របតាមបទដ្ឋានស្តង់ដារ ផលិតឬការយកផលប្រយោជន៍ដែលរដ្ឋបានផ្តល់ឱ្យទៅប្រើខុសទិសដៅ គឺជាកម្មវត្ថុដែលត្រូវទទួល រងនូវការផាកពិន័យ និងទោសទណ្ឌទៅតាមច្បាប់ និងបទប្បញ្ញត្តិពាក់ព័ន្ធជាធរមាន ។

**ជំពូកទី ៦**

**កម្មវិធីពលកម្ម**

**មាត្រា ១១: ការប្រើប្រាស់ និងការគ្រប់គ្រងកម្មវិធីពលកម្ម**

ការប្រើប្រាស់ និងការគ្រប់គ្រងកម្មវិធីពលកម្មនៅក្នុងតំបន់សេដ្ឋកិច្ចពិសេស ត្រូវបានធានានូវសិទ្ធិ និងការការពារដោយរដ្ឋធម្មនុញ្ញនៃព្រះរាជាណាចក្រកម្ពុជា ។ កម្មករ និងយោជិត ដែលបម្រើការងារនៅក្នុង តំបន់សេដ្ឋកិច្ចពិសេស ត្រូវបានទទួលនូវកម្រិតប្រាក់ឈ្នួល សិទ្ធិ និងផលប្រយោជន៍ សុវត្ថិភាពការងារ និង លក្ខខណ្ឌនៃការថែរក្សាសុខភាព ដូចបានកំណត់ក្នុងច្បាប់ស្តីពីការងារ ច្បាប់ស្តីពីរបបសន្តិសុខសង្គម សម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពី ការងារ និងបទប្បញ្ញត្តិពាក់ព័ន្ធជាធរមាន ។

ការជួលអ្នកគ្រប់គ្រង អ្នកបច្ចេកទេស ឬអ្នកជំនាញការពីបរទេសអាចអនុវត្តបាន សម្រាប់តែ ករណីដែលចំនួនអ្នកបម្រើការងារជាជនជាតិបរទេសនោះ

មិនមានចំនួនលើសពី១០(ដប់)ភាគរយនៃចំនួនសរុប របស់បុគ្គលិក កម្មករ និងយោជិតរបស់ខ្លួនប៉ុណ្ណោះ។

អ្នកអភិវឌ្ឍន៍តំបន់ និងអ្នកវិនិយោគក្នុងតំបន់សេដ្ឋកិច្ចពិសេស អាចនាំយកមកជាមួយនូវសហព័ទ្ធ អ្នកក្នុងបន្ទុករបស់ខ្លួន និងមានសិទ្ធិទទួលបាននូវទិដ្ឋាការស្នាក់នៅ ស្របតាមច្បាប់ស្តីពីអន្តោប្រវេសន៍នៃព្រះ រាជាណាចក្រកម្ពុជា ។

រាល់ការប្រើប្រាស់កម្មវិធីពលកម្ម តាមរយៈការជ្រើសរើស និង ជួលកម្មករ និងយោជិតខ្មែរ ឬ កម្មវិធីពលកម្មបរទេស តាមអត្រាកំណត់ខាងលើ និងការនាំយកមកនូវអ្នកក្នុងបន្ទុក ត្រូវអនុវត្ត ឱ្យបានស្រប តាមច្បាប់ស្តីពីការងារ និងច្បាប់ស្តីពីអន្តោប្រវេសន៍ព្រមទាំងបទប្បញ្ញត្តិពាក់ព័ន្ធជាធរមាន។

**ជំពូកទី ៧**

**ការងារបណ្តុះបណ្តាលវិជ្ជាជីវៈ**

**មាត្រា ១២: ការបណ្តុះបណ្តាល**

អ្នកអភិវឌ្ឍន៍តំបន់មានភារកិច្ចសហការណ៍ ជាមួយក្រសួង ការងារ និងបណ្តុះបណ្តាលវិជ្ជាជីវៈ ដើម្បីបង្កលក្ខណៈបណ្តុះបណ្តាលដល់ កម្មករ និងយោជិតខ្មែរ បង្កើនការយល់ដឹងនិងបច្ចេកទេសថ្មីៗដល់កម្មករ និងយោជិតទាំងនោះតាមកម្មវិធីច្បាស់លាស់ និងមានប្រសិទ្ធភាពខ្ពស់។

**ជំពូកទី ៨**

**ដំណោះស្រាយដំណាស់ និង ការរំលោភបំពាន**

**មាត្រា ១៣:**

តំបន់សេដ្ឋកិច្ចពិសេស ដែលបោះទីតាំងនៅលើទឹកដីនៃខេត្ត ក្រុងណាមួយនៃព្រះរាជាណាចក្រ កម្ពុជា ត្រូវស្ថិតនៅក្រោមយុត្តាធិការរបស់តុលាការខេត្ត ក្រុងនោះ សម្រាប់ករណីដែលមានការរំលោភបំពាន នានា រួមទាំងករណីបទល្មើសព្រហ្មទណ្ឌដែលកើតមានផង ។

**មាត្រា ១៤:**

អ្នកអភិវឌ្ឍន៍តំបន់ អ្នកវិនិយោគក្នុងតំបន់ កម្មករ និយោជិត និយោជក និងមន្ត្រីរាជការណា ដែលធ្វើសកម្មភាព និងបំពេញការងារនៅក្នុងតំបន់ ហើយបានរំលោភបំពានទៅនឹងបទបញ្ជាទាំងឡាយ ដែល បានកំណត់ក្នុងតំបន់សេដ្ឋកិច្ចពិសេសនោះនឹងត្រូវទទួលរងទោសទណ្ឌ ទៅតាមច្បាប់ជាធរមាន ។

មន្ត្រីរបស់ក្រសួង ស្ថាប័នរបស់រាជរដ្ឋាភិបាល ព្រមទាំងមន្ត្រីរបស់រដ្ឋបាលតំបន់សេដ្ឋកិច្ចពិសេស ត្រូវហាមឃាត់មិនឱ្យជ្រៀតជ្រែកចូលកិច្ចការអភិវឌ្ឍន៍របស់តំបន់ឡើយ។

បុគ្គលដែលជាមន្ត្រីរាជការ ដែលអនុវត្តខុសពីតួនាទី និងសិទ្ធិអំណាចដែលបានប្រគល់ជូនដោយ ក្រសួង ស្ថាប័នគ្រប់គ្រង ត្រូវទទួលនូវទោស ស្របទៅតាមមាត្រាទាំងឡាយនៃច្បាប់ស្តីពី សហលក្ខន្តិកៈនៃ មន្ត្រីរាជការជាធរមាន។

**ជំពូកទី ៩**

**អវសានប្បញ្ញត្តិ**

**មាត្រា ១៥:**

បទប្បញ្ញត្តិទាំងឡាយដែលមានចែងនៅក្នុងច្បាប់ស្តីពីវិនិយោគនៃព្រះរាជាណាចក្រកម្ពុជា និង ច្បាប់បទប្បញ្ញត្តិពាក់ព័ន្ធនានា ត្រូវយកមកអនុវត្តលើរាល់សកម្មភាពនៅក្នុងតំបន់សេដ្ឋកិច្ចពិសេស ក្នុងករណី ដែលបញ្ញត្តិនៃអនុក្រឹត្យនេះមិនបានបញ្ជាក់ ។

**មាត្រា ១៦:**

អនុក្រឹត្យនេះ ត្រូវធ្វើបច្ចុប្បន្នភាពទៅតាមសភាពការណ៍ និងតម្រូវការជាក់ស្តែងនាពេលអនុវត្ត

តាមសំណើរបស់គណៈកម្មាធិការតំបន់សេដ្ឋកិច្ចពិសេសកម្ពុជា និងមានការយល់ព្រមពីគណៈកម្មាធិការដោះស្រាយបញ្ហាតំបន់សេដ្ឋកិច្ចពិសេស ព្រមជាមួយត្រូវរៀបចំឱ្យទៅជាទម្រង់ច្បាប់ស្តីពីតំបន់សេដ្ឋកិច្ចពិសេសមួយ ដើម្បីធានាបាននូវតម្លាភាព និងទំនុកចិត្តពីអ្នកវិនិយោគនានាពេលដ៏ឆាប់ខាងមុខ។

**មាត្រា ១៧៖**

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ក្រុមប្រឹក្សាអភិវឌ្ឍន៍កម្ពុជា រដ្ឋមន្ត្រីក្រសួងពាណិជ្ជកម្ម រដ្ឋមន្ត្រីក្រសួងឧស្សាហកម្ម រ៉ែ និងថាមពល រដ្ឋមន្ត្រីក្រសួងបរិស្ថាន រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ រដ្ឋមន្ត្រីគ្រប់ក្រសួង ប្រធានគ្រប់ស្ថាប័ន អភិបាលគ្រប់ខេត្ត ក្រុង និងអង្គភាពពាក់ព័ន្ធ ត្រូវទទួល អនុវត្តអនុក្រឹត្យនេះឱ្យមានប្រសិទ្ធភាពខ្ពស់ ចាប់ពីថ្ងៃចុះហត្ថលេខានេះតទៅ ។

រាជធានីភ្នំពេញ ថ្ងៃទី ៣១ ខែ ធ្នូ ឆ្នាំ ២០០៥



បានជម្រាបជូន

សម្តេចនាយករដ្ឋមន្ត្រី

ទេសរដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ

អនុប្រធានទី១ ក្រុមប្រឹក្សាអភិវឌ្ឍន៍កម្ពុជា

គាត ឈន់

**កន្លែងទទួល៖**

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ខុទ្ទកាល័យ សម្តេចនាយករដ្ឋមន្ត្រី
- អគ្គលេខាធិការរាជរដ្ឋាភិបាល
- ដូចមាត្រា ១៧
- ឯកសារ-កាលប្បវត្តិ